

Skammar sín egna flokk

Bogi Andreassen, varaborgarstjóri heldur tað vera skammiligt, at Tjóðveldi ikki vil frítaka kirkjur og samkomur fyri at gjalda mvg

Randi Jacobsen

Figgjarnevndin hevur skriv-
að álit i málinum um at
broyta lógina um meirvirðis-
gjald, soleiðis at ávíst virk-
semi slapp frá mvg-gjaldi.

Meirilutin mælir til at
alt virksemi, sum ikki eru
vinnuligt, skal frítakast fyri
mvg, íroknað samkomur og
kirkju.

Men minnilutin vil ikki,
at samkomur og kirkjur
skulu frítakast fyri mvg við
hesi lógabroytingini. Skulu
kirkjur og samtøkur stuðl-
ast, kann tað gerast í øðrum
sambandi, sigur minnilut-
in. Minnilutin er Magni
Laksáfoss, Anita á Fríðriks-
mørk og Torbjørn Jacobsen.

Bogi Andreassen, sum er
valdur í Tórshavnar býráð
fyri Tjóðveldi, er alt annað
enn fegin um ta støðu, sum
flokkur hansara hevur í máli-
num.

- Hatta er púra burturvið,
óvisionert og ótaktiskt, sigur
Bogi Andreassen.

Hann minnir á, at tað er
eitt arbeidsskapandi átak at

frítaka samkomur og kirkjur
fyri mvg.

- Og pengarnir, sum bygt
verður fyri, er tað mesta
gávur frá fólki, sigur Bogi
Andreassen.

Fleiri ætla at byggja

Hann veit, at fleiri sam-
komur hava bíðað eftir hesi
lógabroytingini fyri at
kunna byggja. Ein samkoma
er Lívðin, sum Bogi Andrea-
sen kemur í. Samkomurnar
telja nakrar hundrað limir
og noyðast at hava fundir
sínar í skúlum og aðrastaðni,
har til ber at leiga, tí tað er of
tungt figgjarliga at byggja,
nú tær eisini skulu gjalda
mvg.

- Tað er løgð, at Tjóðveldi
tekur hesa støðu, nú tað ræð-
ur so nógv um at koma við
arbeidsskapandi tiltøkum,
sigur Bogi Andreassen.

Honum skilir ikki støðu-
takanina hjá flokkinum í
hesum máli.

- Tjóðveldi førkar seg
meira og meira frá tí, sum eg
standi fyri, sigur hann.



Summarhúsini skjóta upp

Rættilig ferð er komin á summerhúsbyggingina við Gjógv. Trý hús eru komin upp, og á ellivu stykkjum er grundin stoypt

Randi Jacobsen

Summarhúsøkið við
Fornagarð við Gjógv er so
smátt farið at líkjast einum
býlingi.

Dag og dagliga eru fól-
kar og smíða.

Ein teirra er Jóan Petur
Vang, sum býr á Oyrarbakka.
Eigararnir hava longu skipað
seg í eigarafelag, og Jóan

Petur Vang er formaður í
felagnum.

Hann sigur, at tey altíð
hava ferðast nógv runt í
Føroyum um summarið og
hava leigað hús. Nú hevur
familjan so valt at fáa sær
egið summerhús.

Øll stykkini farin
Áhugin fyri at byggja
summerhús við Gjógv

er stórir. Av teimum 19
grundstykkjunum eru 18
seld. 19. stykkið er umbíðið.

Húsini mugu í mesta lagi
vera 60 fermetrar, men fyri
at fáa meira pláss hava fleiri
valt at gera loft og kvist,
sigur Jóan Petur Vang.

Summi hava valt at hava
hitapumpu, hini ætla at hava
vanligt oljufýr.

Húsini verða so væl gjørd,

at tey kunnu brúkast til at
vera í alt árið. Summi byggja
við útleigu fyri eyga.

Hann heldur, at tveir
triðingar av teimum, sum
skulu byggja summerhús
við Gjógv, hava okkurt
tilknýti til bygdina. Nøkur
búgva í Sundalagm, nøkur
í Klaksvík, men nógv tann
størsti parturin býr á Havn.

Jóan Petur Vang væntar,

at helvtin av húsinum verður
liðug í summer. Tað hevur
ikki gingið so skjótt, sum
nógv høvdu ætlað, tí veðrið
hevur verið so vánaligt
seinastu mánaðirnar.

Eitt sermerkt við
býlinginum er garðurin,
sum laðaður verður rundan
um húsini. Tað arbeiðið
ger entreprenørurin TKJ í
Hvalvík. Garðurin verður

laðaður av stórum og smærri
steinum, men ikki hagagrót.

Koyrandi verður ikki inn
á økið, og í staðin fyri verður
gjørt felags parkeringsøki
uttanfyri.

Tó verður ein vegur
gjørdur inn til av- og áskipan.

Gøtur skulu gerast millum
húsini, og tær fara eigararnir
at gera sjálvir.